



Dun Remiġ Saliba - 50 sena Saċerdot

Frans Zabra



Din is-sena (2017) Dun Remiġ Saliba qed jiċcelebra 50 sena mill-ordinazzjoni saċerdotali. Hadt l-okkażjoni biex nagħmillu xi mistoqsijiet dwar il-vokazzjoni tiegħu. Staqsejtu kif ixxettlet fih il-vokazzjoni għas-saċerdozju. Dun Remiġ qalli li ommu kienet dejjem tiehu lilu u 'l ħutu għall-quddiesa tas-6.00 am u joqogħdu taħt il-pulptu. Waqt li kien josserva lis-saċerdot iqaddes, kien jgħid ġo qalbu, "X'xorti għandu dak is-saċerdot li jzomm lil Ġesù f'idejh." Ta' 9 snin kien jgħin il-quddiesa li Dun Salv Grima (wara Monsinjur u fundatur tad-Dar tal-Kleru u tal-Qaddejja taċ-Ċenaklu) kien iqaddes tas-7.00am. Dun Salv kien jagħti xi haġa tal-flus lil dak it-tifel li jgħinu l-quddiesa, u allura ta' tifel li kien, Dun Remiġ, kien jiehu pjaċir b'din l-għotja.

Dun Remiġ kompli jsaħħah il-vokazzjoni tiegħu mid-direzzjoni li kien jagħtih id-Direttur Spiritwali tiegħu Dun Salv Galea, li kien jiehu ħsieb l-A.K. ġuvintur fiż-Żejtun (u aktar tard "Youth Centre") li tagħha Dun Remiġ,

f'żoghżitu, kien membru. Missieru miet f'età żgħira, u ommu kellha toħroġ taħdem, aktar tard anke ħutu. Biex ma jhallix 'l ommu tbat, Dun Remiġ beda jtella' u jniżzel jekk iwarrabx il-ħsieb li jkompli t-triq għas-saċerdozju u jmur jaħdem, iżda fuq parir ta' Dun Salv Galea, kompli bl-istudji tiegħu. Dun Remiġ semma wkoll lill-ghalliema Maria Stella Caruana (li kienet toqgħod fid-dar li llum tinsab okkupata mill-Kunsill Lokali) u lill-Arcipriet Emanuel Brincat li komplew ihegġuh fit-triq li kellha twasslu għall-ghan aħhari - li jiġi ordnat saċerdot.

Meta sar saċerdot kien jammira d-dedikazzjoni u ż-żelu li kellu l-viċi ta' dak iż-żmien Dun Ġuzepp Zerafa mal-morda u wisq aktar mal-moribondi. Dun Ġuzepp, li kien Għawdx, kien joqgħod fi Triq San Ġuzepp iż-Żejtun. Dun Remiġ ġieli kien imur ma' Dun Ġuzepp biex iżur il-morda fl-isptar - għalkemm dak iż-żmien ħafna kienu jmutu fi djarhom u kienu jsiru ħafna vjakti. Dun Remiġ xtaq li s-saċerdozju tiegħu jiddedika għall-morda u





ikompli minn pagna 33

I-moribondi. Difatti Monsinjur Arċisqof kemm-il darba talbu biex jibagħtu bħala kappillan f'xi parroċċa, iżda Dun Remiġ dejjem xtaq li jibqa' jwettaq is-saċerdozju tiegħu mal-morda u l-moribondi. Hadedem bħala viċi ma' seba' Arċiprieti. Peress li ħafna kienu jmutu d-dar, bħala viċi spiss, bosta nies kienu jmorru jħabbtulu l-bieb għall-assistenza mal-moribondi u hu kien imur iżur lill-moribondi u jitlob waqt l-agunija tagħhom. Il-bieb tal-viċi (Dun Remiġ) malajr kienu jsibuh għaliex fuq suġġeriment tal-Arċipriet Dun Pantaleone Orland, Dun Remiġ kien għamel bozza ħamra u plakka ta' indikazzjoni mal-koxxa tal-bieb. Esperjenza li baqgħet impressjonanti fih kienet ta' tfajla adolexxenti, Tania Corso, li mietet f'età żgħira, li kien iqarbinha regolarment. Minħabba li l-missjoni ta' viċi kien jagħmilha bla serħan, u dejjem wiċċ imb wiċċ ma' nies imnikkta jew morda, speċjalment żgħażaġh, dawn l-esperjenzi hallew impatt fuq saħħtu, tant li kien irtira għal xi żmien u mar f'parroċċa barra minn Malta għall-mistrieħ. Barra minn ħidma ta' viċi, Dun Remiġ kien jieħu ħsieb



l-abbatini tal-parroċċa u hu ta' sodisfazzjon kbir għalih, li tnejn mill-abbatini Raymond Francalanza u Salvinu Spagnol saru saċerdoti: Raymond Agostinjan, Salvinu Tereżjan. Dun George Spiteri, li li din is-sena (2017) qed jiċċelebra 30 sena mill-ordinazzjoni saċerdotali, kien abbat fil-Knisja tal-Ħniena u l-ewwel quddiesa li għen kien ma' Dun Remiġ.

Hu serva bħala rettur tal-knisja ta' San Klement u Santa Marija ta' Ħal Tmin għal 16-il sena. Serva wkoll għal tmien snin fiz-zona ta' San Girgor u 26 sena f'dik tal-Ħniena. Għal aktar minn 30 sena kien ukoll rettur tal-Knisja tal-Ispirtu s-Santu. Kien Mons. Salv Grima stess li għażel lil Dun Remiġ biex ikun rettur minflok, meta l-istess Mons. Grima rtira fid-Dar tal-Kleru minħabba saħħtu.

Meta t-tfal tad-duttrina kienu jitgħallmu f'xi kmamar mislufa mis-sorijiet tal-Kongregazzjoni ta' Ġesù Nazzarenu, "Dun Remiġ kien responsabbli mill-katekisti," qallti ex-katekista. Monsinjur Salv Grima miet is-Sibt 27 ta' Jannar 1990. Meta sarlu l-funeral, Dun Remiġ kien akkumpanja t-trasport tal-katavru ta' Mons. Grima lejn id-Dar tal-Kleru - fejn jinsab midfun. Dun Remiġ jiftakar li kienet ġurnata xitwija b'maltemp u xita. Dun Remiġ kellu kuntatt mill-qrib ma' Monsinjur Grima. Meta nġiebet l-istatwa tal-Madonna ta' Fatima, fil-ħamsinijiet, u daret Malta kollha, inkluż iż-Żejtun, Mons. Grima qabba liż-żagħżuġh Remiġ (kien għadu ma daħal fis-Seminarju Maġġuri) jakkumpanja b'mixegħla l-istatwa tal-Madonna ta' Fatima armata fuq trakk. L-istatwa li daret fuq it-trakk tinsab fid-Dar tal-Kleru u kopja tagħha tinsab fil-knisja tal-Ispirtu s-Santu.

Meta Mons. Gerada kien jiġi għall-vaganzi minn studju u ħidma diplomatika, Dun Remiġ kien jieħu ħsieb li Mons. Gerada jquaddes fil-knisja tal-Ispirtu s-Santu u meta Mons. Isqof Emle Gerada kien irtirat u meta kien qed joqrob lejn tmiem ħajtu, Dun Remiġ kien jieħu ħsieb il-ħtiġijiet spiritwali ta' Mons. Gerada.

Mistoqsi li kieku jitwieled mill-ġdid x'vokazzjoni kien jagħżel, Dun Remiġ weġibna li jerga' jagħżel is-saċerdozju. "Il-quddiesa hi grazzja kbira, u li tiltaqa' man-nies li jiftfu qalbhom miegħek u inti tgħinhom hu ta' sodisfazzjon kbir." Hekk intemmet din id-diskursata qasira li kellna ma' Dun Remiġ Saliba. Dun Remiġ dejjem wettaq il-ministeru saċerdotali tiegħu fiz-Żejtun, ma' u għaż-Żwieten.

AD MULTOS ANNOS.